



MALTA

**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tas-6 ta' Dicembru, 2006

Citazzjoni Numru. 1908/2001/1

Dr. Emanuel Borda

VS

Professur Roger Ellul Micallef fil-kapacita` tieghu ta'
Rettur u in rapprezentanza tal-Universita` ta' Malta u
bhala Chairman tal-Bord tal-Ghazla tal-istess Universita`
ta' Malta

Il-Qorti,

A. CITAZZJONI:

Rat ic-citazzjoni tal-attur li biha ppremetta:

Illi fit-12 ta' Jannar 2001 l-Universita` ta' Malta kienet harget zewg sejhiet ghall-postijiet fid-Dipartiment tal-Ekonomija fl-Universita` ta' Malta, wiehed fl-'International Economics' u l-iehor f' 'Resources Economics', u dan skond kif kien jirrizulta minn Dok. "EB 1" u "EB2" prezentati mac-citazzjoni.

Illi l-attur, li kien gradwat B.A. (Hons) fl-Ekonomija, M.A. (Econ) u b'dottorat fl-Ekonomija (PH.D.), u kien ilu jghallem ghal dawn l-ahhar snin fil-Faculty of Economics, Management and Accountancy (F.E.M.A.), kif ukoll kien ilu ghal dawn l-ahhar tmien snin jghallem fl-Universita` ta' Malta fl-istess Fakulta`, u kellu Prattika ta' bosta snin f'suggetti varji tal-Ekonomija, kien applika ghall-mili ta' dawn iz-zewg sejhiet peress li kellu l-kwalifici kollha necessarji u l-esperjenza skond l-istess sejhja ghall-applikazzjonijiet.

Illi l-attur, wara li kien sarlu "interview" minn Bord tal-Ghazla, ma kienx gie maghzul ghall-mili tal-ebda wahda minn dawn iz-zewg karigi minhabba l-eta` tieghu, u kienu saru dikjarazzjonijiet f'dan is-sens kemm qabel kif ukoll wara li kien gie ffurmat il-Bord tal-Ghazla rispettiv biex jexamina l-applikazzjonijiet, kif ukoll b'mod indirett waqt l-istess 'interview' li kien sar mill-imsemmi Bord tal-Ghazla.

Illi l-eta` ma kienitx wahda mir-rekwiziti fl-applikazzjonijiet fuq imsemmija, u d-decizjoni tal-Bord tal-Ghazla kienet mhux biss abusiva u illegali imma diskriminatorja u *ultra vires* peress li hija kienet imsejsa fuq konsiderazzjonijiet mhux rilevanti ai termini tal-Artikolu 469A tal-Kap. 12 tal-Ligijiet ta' Malta, kif ukoll kienet tikser il-principji stabbiliti taht l-Artikolu 14 tal-Kap. 319 tal-Ligijiet ta' Malta, u kienet tmur kontra l-politika tal-Gvern tal-gurnata li kien qiegħed jallinea ruhu mal-ligijiet, regolamenti u direttivi tal-Unjoni Ewropeja.

Illi fl-ghazla tieghu, il-Bord kien ghazel zewg kandidati izghar fl-eta`, izda b'anqas kwalifici u esperjenza mill-attur.

Illi l-konvenuti kienu gew interpellati sabiex jirrevedu d-decizjoni li hadu u jaghtu l-'appointment' li jixraq lill-attur f'wahda mill-karigi tal-'International Economics' jew 'Resources Economics'.

Illi l-konvenuti sa meta giet prezentata c-citazzjoni kienu baqghu inadempjenti.

Kopja Informali ta' Sentenza

L-attur talab lill-Qorti:

1. Tiddikjara li l-imsemmija decizjoni tal-konvenuti hija abusiva, illegali, diskriminatorja fil-konfront tal-attur u *ultra vires*.
2. Tiddikjara ghalhekk illi l-imsemmija decizjoni tal-konvenuti hija nulla, invalida u minghajr effett u konsegwentament,
3. Tordna li l-attur jigi moghti l-‘appointment’ fil-kariga tal-‘International Economics’ jew ‘Resources Economics’, u dan taht dawk il-provvedimenti xierqa u opportuni li joghgobha taghti l-Qorti.

B'riserva ghal kull azzjoni ghad-danni kontra l-konvenuti u bl-ispejjez inkluzi dawk tal-ittri bonarji tal-4 ta' Ottubru 2001, tat-18 ta' Ottubru 2001, tat-30 ta' Ottubru 2001 u tal-protest tad-9 ta' Novembru 2001 kontra l-konvenut nomine li gie ingunt ghas-subizzjoni.

Rat id-dikjarazzjoni tal-fatti, il-lista tax-xhieda u d-dokumenti prezentati mill-attur.

B. ECCEZZJONIJIET:

Rat in-nota tal-eccezzjonijiet tal-konvenut li biha eccepixxa:

Illi fl-ewwel lok il-Bord tal-Ghazla la kellu personalita` guridika u anqas **locus standi** f'dan il-gudizzju;

Illi fit-tieni lok il-Qorti ma kellhiex gurdizzjoni fuq l-ghazla ta' l-ghalliema maghmula mill-Universita` ;

Illi fit-tielet lok in-nomina tal-ghalliema fl-Universita` ma kienx att amministrattiv fis-sens ta' l-artikolu 469A tal-Kodici ta' Organizzazzjoni u Procedura Civili;

Illi fir-raba' lok ma kien hemm xejn irregolari jew diskriminatorju fl-ghazla maghmula mill-Universita`, u din kienet saret fid-dawl ta' kriterji validi u rilevanti ghal dik in-nomina;

Kopja Informali ta' Sentenza

Illi fil-hames lok il-fattur tal-eta` la kien fattur determinanti jew ewlieni f'dik l-ghazla, anzi ma kienx wiehed mill-fatturi li kien iffigura f'dik l-ghazla;

Illi fis-sitt lok it-talbiet tal-attur kienu infondati fil-fatt u fid-dritt.

Salvi eccezzjonijiet ulterjuri.

Rat id-dikjarazzjoni tal-fatti u l-lista tax-xhieda prezentati mill-konvenut nomine.

Rat l-atti kollha tal-kawza.

Semghet lix-xhieda bil-gurament.

Semghet l-abili difensuri.

Ikkunsidrat

C. PROVI:

Rat is-sentenza preliminari moghtija minn din il-Qorti diversament presjeduta fit-30 ta' Jannar, 2003, li biha l-Qorti "tichad it-tieni u t-tielet eccezzjonijiet tal-imharrek nomine u tordna li l-kawza tissokta bis-smiegh tal-provi fil-mertu".

Xehed l-attur Dr. Emmanuel Borda li semma li meta applika kien gja jghallem l-universita` bhala **permanent part-time**. Kienu hargu sejhiet, hu kien applika u deher quddiem il-Bord tal-Ghazla li kien kompost mir-Rettur, Profs. Darmanin, Profs. Briguglio, Dr. Albert Ganado u Mr. Magro. Zied jghid li qabel ma harget il-**call for applications** il-Professor Briguglio kien qallu li jixtieq li jkun assistit min-nies ta' eta` zghira u mhux min-nies ta' eta` avanzata. Qal li fil-**call for applications** ma kien hemm ebda **barrier** fuq **age limits** u minhabba f'hekk kien thajjar u applika. Sostna li waqt l-interview s-Sur Magro kien qajjem il-punt jekk ix-xhud jiflahx jahdem bizzejjed. Ix-xhud dak iz-zmien kien jaghmel 10 **contact hours** mal-istudenti. F'okkazzjoni separata l-Professor Ellul Micallef

kien esprima l-ideja li jkun hemm **lecturers** ta' eta` izghar u x-xhud hassu bhala kumment ghalih. Dan kien xi xahar wara l-**interview**. Ir-rettur kien ic-**chairman** tal-**interviewing board**. Il-kliem tas-Sur Magro kien interpretah bhala li qed jghidlu li minhabba l-eta` tieghu anqas biss messu applika. Ix-xhud kien jghallem il-**fourth year honours student economics** fuq **transport economics** u dak izmien gja kellu PH.D. fl-ekonomija. It-tnejn li ntaghzlu kellhom **Masters Degree**. Wiehed minnhom kien Mr. Cordina li kien jahdem **full time** is-**Central Bank** u kien jaghmel **lecturing** l-Universita` u l-ohra kienet Rose Maria Azzopardi li l-**Masters** taghha sa fejn kien jaf hu kien fuq xi haga ohra.

In kontro ezami qal li l-**interview** ma damx hafna hin. L-ewwel li kien tkellem ir-Rettur u staqsa lix-xhud ghalix kien interessat fil-kariga, u l-Professor Briguglio staqsieh kif seta' jikkontribwixxi ghad-dipartiment. Ix-xhud qal li hassu diskriminat minhabba l-kwistjoni tal-eta`.

Xehed il-Prof. Roger Ellul Micallef, Rettur tal-Universita` ta' Malta u qal li l-applikazzjonijiet fir-**Resource Economics** u f'**International Economics** huma zewg **areas** differenti. Semma li jaf li l-attur kien applika ghalihom, u kien jaf ukoll il-kwalifiki li ghandu l-attur minhabba li minn ta' l-inqas kien xi erba' darbiet **chairman** ta' bordijiet fejn kien applika l-attur. Dwar l-applikazzjonijiet in kwistjoni qal li l-attur ma kellux il-kwalifiki. Ix-xhud qal li hu jkun ic-**chairman** ta' dawn il-bordijiet izda jkun hemm nies aktar specjazzati minnu fl-**area** in kwistjoni. Dwar il-procedura li ssir fis-**selection board** qal li hu jkun ic-**chairman**. Kompla jghid li l-bord ikun maghmul mir-Rettur jew delegat tieghu li jkun ic-**chairman**, imbaghad ikun hemm il-kap tad-dipartiment li fih ikun hemm il-**vacancy**, ikun hemm ukoll id-dekan tal-fakulta` li fiha jkun hemm dak id-dipartiment, ikun hemm dekan ta' fakulta` ohra u jkun hemm ukoll membru tal-kunsill li ma jkunx membru ta' l-Universita`. Jigifieri l-kunsill huwa maghmul minn membri ta' l-Universita` li jahdmu l-Universita` u membri li jahdmu mal-Gvern. Fil-

bord ikun hemm membru tal-kunsill li ma jkunx impjegat tal-Universita`.

Mindu kien sar Rettur ix-xhud beda jaddotta l-procedura li jistabilixxu numru ta' kriterji u kulhadd individwalment jassessja l-kandidat fuq dawn il-kriterji. Imbaghad fl-ahhar tal-bord hu jitlob l-**assessment** lil kull membru tal-bord minghajr ma jghid x'kien ir-rizultat tieghu. Qal ma jiftakarx min ha l-**appointment** izda ftakar kien hemm qbil unanimu dwar min kellhom ikunu l-kandidati.

Mistoqsi kif jigu nominati l-ahhar zewg membri tal-bord qal li l-kunsill ma jiddecidix ghal kull **selection board** il-persuna li tkun se tigi mahtura izda jiddeciedi minn qabel ghas-sentejn li jkunu gejjin u dawn hafna drabi jkunu minn fakultajiet li jkunu vicini. Zied jghid li l-kriterji li fuqhom jintaghzlu l-kandidati dejjem ikunu kwalifiki, referenzi, personalita`, vizjoni, komunikabilita`, kemm il-persuna tkun kapaci tikkomunika anki waqt il-bord, l-idejat taghha u wkoll naturalment l-esperjenza f' dal il-kamp propju. Dwar vizjoni spjega li din tkun il-vizjoni li l-kandidat ikollu ta' kif se jizviluppa **within the departmental teaching**, kif se jiffittja, jiffittjax, id-dipartiment liema direzzjoni qieghed jiehu, x'direzzjoni qieghed jaghti lilu innifsu. Qal li d-dipartiment ihares ukoll kif id-dipartiment se jizviluppa, xi bzonnijiet se jkollu, liema direzzjoni se jiehu, il-kandidat x'se joffri lil dak id-dipartiment.

F'dan il-kaz kienu applikati l-istess kriterji. Kull persuna fuq il-bord taghmel **assessment** bil-mod kif jidhrilha hi u hekk kull persuna li tkun fuq il-bord taghmel l-**order of priorities** taghha. F'kull kaz fejn ix-xhud ikun **chairman** dejjem tigi moghtija l-**order of priority** ta' kull persuna li tkun fuq il-bord.

Qal li hu ma jistax jaltera l-**appointment** ta' persuna fl-universita`, izda dawn jaghmilhom il-Kunsill. Ma kienx ix-xhud direttament responsabbli ghall-fatt illi l-attur kien tela' minn T6 ghal TR6. Il-fatt illi xi hadd jizdiedlu l-**load** ma jfissirx li zdied il-**load** ghaliex akkwista xi kompetenzi li qabel ma kellux imma jfisser li l-Universita` jkunu zdiedulha n-numru ta' studenti u jkollha bzonn iktar

teaching hours. Il-Kunsill japprova jew ma japprovax fuq rikjesta tad-Dekan. Naturalment id-Dekan trid issirlu r-rikjesta mill-**head** tad-**department**. Sostna li dan ma jaffettwax fil-grad izda jaffettwa fin-numru ta' sieghat allokatu lill-persuna in kwistjoni. Din il-kwistjoni ta' sieghat hija dipendenti min-numru ta' sieghat li jkun hemm bzonn u mhux mill-kompetenza tal-persuna in kwistjoni.

Ma kienx jaf jekk l-attur kienx gja qed jghallem ir-**Resource Economics**. Qal li l-**appointment** ma jaghmlux ir-Rettur izda l-Kunsill li jibqa' fuq r-rakkomandazzjoni tas-**selection board** li appuntu jkollu rapprezentant tieghu fuq il-bord propju ghal dan l-iskop. Ix-xhud ma ftakarx id-domandi li saru lill-attur f'dan il-kaz, u f'ebda **interview** ma jinzamm **record** tad-domandi li jsiru. Sostna li ghalih il-fattur ta' l-eta` m'ghandhiex dik l-importanza kollha izda ghalih jiddependi minn dak il-kandidat kif se jiffittja fid-dipartiment u x'sejjer jaghti jew le.

Xehed il-Professor Lino Briguglio Kap tad-Dipartiment ta' l-Ekonomija kif ukoll **acting head** tad-Dipartiment **tal-Banking and Finance**. Dwar l-attur qal li jaf li ghamel zmien kien **part time** imbaghad ha s-sistema ta' TR li hija grad oghla aktar mill-**part time** normali. Fost affarijiet ohra kien jghallem **Transport Economics** u **Mediterranean and Global Context**. L-attur kien **tutor** ta' l-ewwel sena pero` kultant minhabba l-esigenzi x-xhud gieli jitlob lill-**part timers** u fosthom lil Dr. Borda biex jaghmlu wkoll xi suggetti ohrajn.

Qal li meta harget l-applikazzjoni ghal **Resource Economics** kien necessarju li l-persuna trid tghallem **Cost Benefit Analysis, Environmental Economics** u **Development Economics**. Mistoqsi jekk kienx hajjar lil xi hadd biex japplika ghal dan il-kors qal li jista' jkun li gibed l-attenzjoni ta' l-applikazzjoni lil xi hadd pero` mhux li hajjru specifikament. Zied jghid li l-procedura hi li huma jirrakkomandaw u mbaghad issir id-decizjoni tal-**faculty board** u mbaghad tmur il-**Human Resources** u gieli jghaddu x-xhur jekk mhux is-snin sakemm dan javvera ruhu. Ma ftakarx li lis-Sur Cordina tal-Bank Centrali kien hajjru specifikament.

Qal li ghandhom diversi kriterji u cioe` lista ta' erba' izda l-eta` ma kenitx wahda minn dawn il-kriterji. L-eta` ma tidhol fl-ebda wiehed mill-kriterji li hemm imnizzlin. Meta kien intaghzel kandidat fil-fatt hu kien intghazel fuq il-kriterji li kienu qalulna biex nimxu fuqhom. Ma ftakarx li qal lill-attur li l-persuna li tigi accettata jrid ikollha eta` zghira, u anqas ftakar li qatt issemma l-kriterju ta' l-eta` waqt l-ghazla ta' kandidat. Zied jghid li normalment f'kaz bhal dan ikun hemm bord li jkun kompost normalment mill-Kap tad-Dipartiment li f'dan il-kaz kien ix-xhud, mid-Dekan li kien il-Prof. Darmanin, id-Direttur ta' l-Universita`, rapprezentant tad-Dipartiment ta' l-Edukazzjoni u xi hadd iehor li minghalih kien il-kap tal-Human Resources Department.

Kompla jghid li huma jallokaw il-marki fuq l-erba' kriterji individwalment u fil-kaz in ezami l-kriterji kienu kwalifikazzjonijiet akkademici, vizjoni, esperjenza u **communication skills**, kif jikkomunika ma' l-istudenti u kif jikkomunika wkoll fl-**interview**. Ir-**rating** li kienet giet allokata ghal kull wiehed minn dawn il-kriterji kien ugwali u cioe` 25 fil-mija. Il-marki jigu allokati individwalment minghajr ma wiehed juri lill-iehor. Huma kienu qablu li l-kandidat li ghazlu kien l-ahjar. Hu ma kellux kopja ta' l-allokkazzjoni tal-marki.

Qal li f'dan l-**interview** kien intghazel Gordon Cordina u kulhadd kien ta' l-istess opinjoni li jkun Gordon Cordina. Gordon Cordina kien intghazel ghal **Resources Economics** filwaqt li Rose Azzopardi kienet intghazlet ghal **International Economics**. Zied jghid li l-attur kien applika ghal hafna posts inkluz **Management** u ma kienx intghazel. Fl-**interviewing board** kien hemm Mr. Magro li ghandu kariga gholja fid-dipartiment ta' l-Edukazzjoni. Ma setax jiftakar li f'xi hin Mr. Magro semma l-kwistjoni ta' l-eta`. Fil-fehma tax-xhud Gordon Cordina huwa bniedem brillanti, versatili, ghandu hafna esperjenza fit-tagħlim u ghandu reputazzjoni tajba. Ghandu kull haga li wiehed jixtieq li jkollu membru tad-Dipartiment ta' l-Ekonomija. Ghandu hafna **publications** u allura ghandu dawn il-

Kopja Informali ta' Sentenza

kwalitajiet kollha. Barra minn hekk ghandu kapacita` li jikkomunika u ssodisfa l-kriterji li huma nizzlu.

Qal li Rose Marie Azzopardi hija speċjalizzata hafna fl-**International Trade** u hija bniedma brillanti u kulhadd qabel li hi l-ahjar wahda. Ma kellhom l-ebda diskussjoni fuq min hu l-ahjar fiz-zewg kazi.

In kontro ezami qal li meta huma jmorru ghas-**selecion board** lilhom ipprezentawhom **folder** li jkun fih is-**CV** s u d-dettalji l-oħra u r-referenzi dwar kulhadd. Ix-xhud jara l-**folder** waqt il-bord u jhallieh hemmhekk. Huma ma jiktbux rapport formali, u jkun hemm segretarju tal-bord li jnizzel dawn id-dettalji.

Xehed il-Professor Daniel Darmanin li hu d-Dekan tal-Fakulta` ta' l-Ekonomija, Management u Accountancy. Hu jkun fuq il-**boards** kollha tal-membri li jkunu fil-fakulta` tieghu, u fosthom kien ukoll f'tal-attur, tar-**Resource Economics** u **International Economics**. Semma kif ikun kompost il-bord. Dwar is-sistema ta' l-allokazzjoni tal-marki qal li bhala kriterji normalment wiehed jara l-kwalifiki adattati ghax jista' jkollok kwalifiki tajbin imma mhux bilfors adattati ghal dak li jkunu jridu huma, esperjenza, u mbagħad jidhlu f' affarijiet oħra. Huma jagħmlu distinzjoni bejn **full time** u **part time**. Meta s-sejha tkun għal **full time** huma jidhlu fil-partijiet ta' vizjoni, ta' potenzjalita`, esperjenza u qal li hu jara wkoll mal-potenzjal u vizjoni, id-disposizzjoni ta' dak li jkun, il-**commitment** tieghu li jkun akkademiku u f'kaz ta' **full time** li lest jiddedika hajtu għal akkademija u biex jespandi dak is-settur li għalih ikunu hargu l-**call for application**.

Qal li dejjem isir rapport. Inizjalment kulhadd jalloka l-marki separatament u mbagħad il-membri jiddeliberaw. Il-persuna li tkun **chairman**, normalment ir-Rettur jistaqsihom f'liema ordni jkunu poggew lill-kandidati, min ikun l-ahjar. F'dan il-kaz partikolari ma setax jiftakar jekk tax marki jew le pero` normalment il-procedura hija li wiehed biex jghin lilu nnifsu biex jistabilixxi kategorija u klassifika bilfors ikollu jagħti xi tip ta' marki halli jkun jista' jasal għal evalwazzjoni ta' liema hu l-ahjar kandidat fil-

fehma tieghu. Ma ftakarx jekk f'dan il-kaz Mr. Magro kienx fuq il-bord pero` hafna drabi jkun.

Qal li l-eta` qatt ma kienet xi kriterju dwar l-ghazla tal-kandidat, la f'dan il-kaz u anqas f'ohrajn. Ma kellux impressjoni li ssemmiet l-eta` f'dan il-kaz. Dwar il-**full timers** l-iktar li jaghti kaz ix-xhud huwa l-**commitment** li bniedem jiddedika ruhu **full time** fuq l-akkademja u mhux ikollu affarijiet ohra fuq mohhu b' mod li ma jkunx jista' jaghmel ukoll apparti l-**lecturing**, ir-ricerka u l-affarijiet l-ohra necessarji ta' **full timer**. Zied jghid li ma kellu ebda haga kontra l-attur dwar il-bicca xoghol ta' **commitment**. Il-problema li kien hemm fil-konfront tal-attur kienet li seta' kien hemm min kien fil-fehma taghhom ahjar minnu. L-uniku fattur li seta' influwenza lix-xhud fil-kaz tal-attur kien li huwa kien applika ghal diversi **posts** u ghalhekk il-**commitment** tieghu f'dan il-qasam partikolari seta' hass li ma kienx dak li huwa tant desiderabbli. Qal li wahda mill-problemi li jkollhom fil-fakulta` hi li kulltant japplika xi hadd ghal xi **post**, ikun spezializzat iktar f'**area** ohra u mbaghad li jaghmel flok jespandi f'dik l-**area** jiddiversifika ghall-**area** l-ohra li huwa jhossu iktar komdu, iktar kapaci, u huma l-iskop taghhom l-universita` ma jkunx li jimla l-vojt fejn huwa jkun iktar kapaci. Ix-xhud qal li din joqghod attent ghalha fil-fakulta`.

Xehed il-Professor Rizzo Naudi li huwa Kancillier fl-Universita` u dan mill-1995. Ftakar li xi zmien ilu kienet saret bibita u xi diskorsi meta xi nies kienu hadu l-PH.D. u fost dawn in-nies li hadu l-PH.D. kien hemm l-attur. Ftakar li kien kellmu l-attur, li kellu xi ilment pero` preciz fuq xiex ma setax jiftakar. Qal li lill-attur kien ukoll ghaddielu l-**visiting card** tieghu. L-attur kien kellmu dwar xi **post** ta' l-Universita` u li apparantament l-attur kien gie eskluż minnu.

Qal li hu bhala Kancillier qieghed **above** minn dawn il-konsiderazzjonijiet u fil-kariga tieghu ma jistax jidhol go certu aspetti. Sostna li ghalih l-eta` ma kellhiex tkun wahda mill-kriterji. Anzi hu dejjem kien attivist f'dawn l-affarijiet u dejjem sostna li l-eta` m'ghandiex tkun kriterju determinanti f'dawn l-affarijiet.

Ma setax jiftakar ezattament x'kien qal ir-rettur fid-diskors tieghu ta' dakinhar imma l-attur kien urtat b'xi kliem tar-rettur f'dan is-sens. Ix-xhud f'dik l-okkazjoni qal li wara li jigi mahtur bord ma kienux jidhlu aktar fil-kwistjonijiet ghax la tahtar bord trid ikollok toqghod fuq id-decizjonijiet tieghu ghax il-bord tahtu wara li jkollok fiducja fih. Mistoqsi jekk kienx indaga dwar dak li qallu l-attur qal li ma jiftakarx izda ftakat li qallu l-kliem li wara li tahtar bord ma tistax imbaghad tindahal fid-decizjonijiet. Mas-**selection board** ix-xhud zgur li ma kienx indaga. Qal li possibilment indaga ma' xi nies ohra. Ftakar li kellem lir-rettur u li l-**feed back** li kellu kien li difficili li tintervjeni fuq **selection board** wara li tkun htartha inti. Anqas ftakar x'kienu l-kriterji

D. KUNSIDERAZZJONIJIET:

Kif issema fuq din il-qorti diversament prejeduta fit-30 ta' Jannar 2003 kienet iddecidiet hekk:

“Għal dawn ir-ragunijiet il-Qorti qed tiddeciedi billi tiċġad it-tieni u t-tielet eċċezzjonijiet tal-imħarrek nomine u tordna illi l-kawża tissokta bis-smiegħ tal-provi fil-mertu. L-ispejjeż ta' din is-sentenza għandhom jiġu determinati mas-sentenza finali.”

Issa fil-kaz odjern irrizulta li fit-12 ta' Jannar, 2001, ħarget sejha mill-i**Staff Recruitment and Development Office** fi ħdan l-Universita` għall-applikazzjoni għal żewg karigi akkademiċi fid-dipartiment tal-Ekonomija fil-Fakulta' ta' l-Ekonomija, Management u Accountancy (F.E.M.A.). It-tieni paragrafu jelenka l-kwalifiki meħtieġa għall-applikanti f'kull kariga. L-attur ghandu diversi kwalifiki akkademiċi fil-qasam tal-ekonomija u ilu jgħallem fil-Fakulta` għal għadd ta' snin. Fuq dan l-aħħar tagħrif l-konvenut **nomine** ma ressaq l-ebda kontestazzjoni imma, għall-kuntrarju, iddikjara li jaqbel ma' l-attur dwar dawk il-fatti.

Ix-xhieda kollha prodotti qablu li l-eta' mhix fattur li ghandu jitqies għall-iskopijiet tal-ghazla. Fis-sejha ma jissemmix. Hafna semmew li l-kriterji li fuqhom jintagħzlu l-kandidati dejjem ikunu kwalifiki, referenzi, personalita`, vizjoni, komunikabilita`, kemm il-persuna tkun kapaci tikkomunika

anki waqt il-bord, u l-esperjenza f'dan il-kamp propju. Hadd mix-xhieda ma ta lill-Qorti xi **break down** tal-marki li inghataw lill-kandidati izda kollha xehdu b'mod generali u fahru l-kwalitajiet tal-applikanti fosthom l-attur. Qalu pero` li hassew li l-persuni maghzula kienu aktar idoneji.

Wahda mid-domandi li jidher li kienet issir kif wiehed jiprogetta l-futur. Certament ma hemm xejn hazin dwar dan izda r-rikorrent ihoss li hawn bata minhabba l-eta`. Jissemma wkoll li l-Prof Briguglio xtaq jara **lecturers** izghar. Jidher ukoll li s-sur Magro wera l-preokkupazzjoni tieghu fuq dan.

Izda fuq dan l-aspett il-Qorti ma thossx li ghandu jservi tal-bazi kollha. Jissemmew il-kriterji ghall-ghazla. Gew osservati dawn il-kriterji? Din il-Qorti dejjem emmet li wiehed mill-aktar elementi importanti huwa dak tal-kwalifiki. Jirrizulta b'mod car li Dr. Borda kien kwalifikat aktar mill-applikanti l-oħra. Mela jinkombi li jkun hemm kriterji oħra biex dan jigi mibdul. Esperjenza zgur li kellu f'dak il-qasam ghax infatti kien lecturer ghal numru ta' snin. L-unika persuna b'esperjenza dwar resources kien l-attur [wiehed jista' jsemmi l-kariga ta' Deputy Chairman ta' l-Enemalta fejn l-attur kellu jiehu sehem f'diversi konferenzi u seminars barra minn Malta]. L-attur kien hadem ukoll fis-settur privat u kien Deputy Chairman tal-Air Supplies. Ghamel zmien bhala Deputy Speaker. Mela x'inhirraguni li ma nghatax il-hatra? Hadd mix-xhieda ma ta risposta dettaljata u diretta izda kull xhud semma kriterji, semma li l-applikanti l-oħra huma brillanti, hadd ma semma xejn negattiv fuq l-attur. Spickaw biex jghidu li l-applikanti l-oħra deħru ahjar. Issa dan hu sufficjenti halli l-qorti tahsel ideja u tieqaf hemm!

Hadd ma kellu **record** tal-**order of priorities** tal-marki allokati. Dawn setghu jifgħu xi dawli fuq il-kriterji adoperati. Fil-fehma tal-Qorti dawn ir-**records** certament messhom jinzammu minn l-Universita`. Izda ma nstabux! Fil-fehma tal-Qorti d-decizjoni kienet wahda diskriminatorja.

Il-Qorti taghmel referenza ghal decizjoni tat-Tribunal ghall-
Investigazzjoni ta' l-Ingustizzji tat- 22 ta' Novembru 2001
fl-ismijiet **Francis Hili vs Chairman Bank of Valletta et**
fejn intqal:

“Dwar diskriminazzjoni jinghad li hemm diskriminazzjoni
meta persuni f'sitwazzjonijiet simili jigu trattati b'mod
differenti minghajr ebda gustifikazzjoni ragjonevoli u
oggettiva u fejn ma hemmx proporzjonalita' ragjonevoli
bejn il-mezzi u l-ghan intenzjonat. Rikorrent irid jipprova li
f'sitwazzjonijiet analogi rcieva tratment differenti, aktar
favorevoli. Ir-rikorrent irid jipprova li hu gie trattat b'mod
ingust b'paragun ma' persuni ohra f'sitwazzjoni analogi.
Jekk is-sitwazzjoni mhux analogi, ma hemmx l-obbligu ta'
l-istat li jiggustifika t-trattament differenti – Ara sentenza
tal-Qorti Kostituzzjonali deciza fil-31 ta' Mejju, 1999 fl-
ismijiet **Dr Victor Sultana vs Segretarju Permanenti fl-
Ufficju tal-Prim Ministru**. Ara wkoll “Law of the European
Convention on Human Rights” - Harris Boyle and
Warbrick pag 462 et, u “Law and Practice of the European
Convention on Human Rights” - Gomien Harris, and
Zwack pag 345 et]. Ara wkoll Vol LXXVII-I-127 u 136.”

E. KONKLUZJONIJIET:

Illi l-konvenut eccepixxa li fl-ewwel lok il-Bord tal-Ghazla la
kellu personalita` guridika u anqas **locus standi** f'dan il-
gudizzju. Dan hu certament veru u ma hemmx ghalfejn
ta' hafna deliberazzjonijiet. Izda dan jolqot il-kawza biss
in kwantu ghall-bord tal-ghazla izda mhux ghall-
Universita` ta' Malta. U ghalhemm tilqa' l-eccezzjoni biss
f'dan is-sens, izda tichadha bhala Universita` ta' Malta.

Ir-raba' eccezzjoni ssemmi li ma kien hemm xejn irregolari
jew diskriminatorju fl-ghazla maghmula mill-Universita`, u
din kienet saret fid-dawl ta' kriterji validi u rilevanti ghal dik
in-nomina. Dan gie ezaminat fit-tul hawn fuq u ghall-
motivi msemmija hija michuda.

Fil-hames lok il-konvenut eccepixxa li l-fattur tal-eta` la
kien fattur determinanti jew ewlieni f'dik l-ghazla, anzi ma
kienx wiehed mill-fatturi li kien iffigura f'dik l-ghazla. Dan

Kopja Informali ta' Sentenza

gie imsemmi mid-diversi xhieda; il-Qorti ghalhekk tilqghu izda b'ebda mod ma jaffettwa l-meritu tal-kawza odjerna.

Intqal li fis-sitt lok it-talbiet tal-attur kienu infondati fil-fatt u fid-dritt. Din ma jidhirx li hi eccezzjoni li timmerita aktar approfondiment, u ghalhekk michuda.

Dwar it-talbiet attrici l-Qorti intalbet tiddikjara li l-imsemmija decizjoni tal-konvenuti hija abusiva, illegali, diskriminatorja fil-konfront tal-attur u **ultra vires**. Il-Qorti thoss li dak li sar jmur kontra dak imsemmi fl-artikoli 469A 1 (b) (ii) u (iv).

Tiddikjara ghalhekk illi l-imsemmija decizjoni tal-konvenuti hija nulla, invalida u minghajr effett.

L-attur talab ukoll li konsegwentament l-Qorti tordna li l-attur jigi moghti l-**appointment** fil-kariga tal-'**International Economics**' jew '**Resources Economics**', u dan taht dawk il-provvedimenti xierqa u opportuni li joghgobha taghti l-Qorti. Il-Qorti ma thossx li ghandha dan il-poter ghax hi qedgha hemm biex tivverifika li kollox isir kif suppost minn awtorita` pubblika izda mhux biex tissostitwixxi d-diskrezzjoni ta' Bordijiet ohra ma' taghha. Biss biss jista' jkun qasam li fih il-Qorti mhux sufficjentement edotta! Huwa veru li fil-kaz in ezami kumbinazzjoni l-Qorti kif presjeduta hija lawrjata fl-ekonomija u kwalifikata f'diversi aspetti ohra izda dan ma hux relevanti fil-fehma taghha. Ghalhekk l-ahhar talba ma tistax tintlaqa'.

Spejjez terz ghall-attur u zewg terzi ghall-konvenut.

< Sentenza Finali >

-----TMIEM-----